


ህዝቢ ኤርትራ እንደገና ከይትህመል፡ “እታ ዓርሲ ዓርሲ ኢያ”

ዶ. ገብረ ገብረማሪያም

ኢሳያስ፡ ብጸገምን ጸበባን ህዝቢ ኤርትራ ዝሕጎስ፡ ኣዝዩ ሕሱምን ጨካንን መላኺ (Sadistic Dictator) ስለዝኾነ፡ ንኤርትራ ካብ ሓደ ጎነጽ/ውግእ ናብ ካልእ ጎነጽ/ውግእ እንዳወሰደ፡ ህዝቢ ኤርትራ ንዝሓልፈ ዳርጋ ርብዒ ዘበን (25 ዓመታት)ንቡር ይኹን ቁሱን ሂወት ዝባሃል ከይራኣየ ኣብ ቀጻሊ ናይ ሕብረተ-ሰብ'ዊ ብትኩት ጉዕዞ ከምዝነብር ኢዩ ዳሪግዎ። ሓንሳብ የመን መጻትካ፡ ሓንሳብ ሱዳን መጻትካ፡ ሓንሳብ ጂቡቲ መጻትካ፡ ብቀጻሊ ካኣ ኢትዮጵያ መጻትካ እንዳበለ፡ ህልውና ኤርትራ ኣብ ሓደጋ ከምዝወደቐ ኣምሲሉ ብምምስማስ፡ ንህዝቢ ኤርትራ ምስ ጎረባብቱ የህዛብ ኣብ ቀጻሊ ረጽምን፡ ካብ ጎረባብቱ ተንጸሉ ከምዝነብርን ኢዩ ከገብር ጸኒሑ። ኤርትራ፡ ብጸላእቲ ዝተኸበትን፡ ንህልውናኣ ዝጸብኡ ናይ ርሑቕን ቀረባን፡ ዓባይትን ናኣሽቱን ሓይልታት ከምዘለዉ ኣምሲሉ ብምጉስጓስ፡ ስነ-ልቦናን ኣእምሮን ኤርትራዊ ሕብረተ-ሰብ ኣብ ምህላውን ዘይምህላውን ህምት ታኣሲሩ፡ ንቐጻሊ ፕሮፖጋንዳ ኢሳያስን ስርዓቱን ተገዛኢ ከምዝኸውን ተገይሩ። ምንጭን ዝርገሐን ሓበሬታት ሃገር ኣብ ትሕቲ ፍጹም ቁጽጽሩ ብምእታው፡ “ወግሑ-ጸብሐ፡ ጸላእትኻ መጹኻ” እንዳበለ፡ ህልውናን ቀጻልነትን ህዝብን ሃገርን ኤርትራ ኣብ



ቀጻሊ ሓደጋ ከምዘሎ ኣምሲሉ ምስምስ ብምፍጣር፡ ኢሳያስ፡ ንህዝቢ ኤርትራ ኣታሊሉ፡ ንልዕሊ 20 ዓመታት ኣእምሮኡ ብምእሳር ጅሆ ሒጂዎ ከጸንሕ ኪኢሉ ኢዩ። ከም ሳዕቤኑ ካኣ፡ ህዝቢ ኤርትራ ባዲሙ፡ ኩሉንተና ዕንወትን ብርሰትን ኣጋጢምዎ ይርከብ ኣሎ። ዲክታቲራዊ ስርዓት ኢሳያስ ካኣ፡ ፈጹሙ ጠስጢሱን በኽቢኹን “ዝሓሰኽ ኣገላ” ካብ ዝኸውን ዓመታት ኣቐጸሩ ኣሎ። ከምታ እታ ዝሓሰኽት ኣገላ፡ ብማዕዶ ክትሪኣ ከለኻ፡ ጽብቕቲ ድራር ትኹነካ መግቢ ዝረኽብካ ዝመስለካም፡ ቅርብ ኢልካ ክትምሕዎ ምስፈተንካ ሓሳኽ ምዃና ትፈልጥ፡ ኢሳያስን ስርዓቱን ካኣ ልክዕ ከማኣ ኢዩ። ውሽጡ ቦኽባኽ ከንሱ፡ ቀጻሊ ጽዑቕ ናይ ፕሮፖጋንዳ ዘመተ ብምግባር ኢዩ ህላወ ዘለዎ መሲሉ ክረኣ ዝፍትን። ክሳብ እዚ ቀረባ እዋን፡ ህዝቢ ኤርትራ፡ ነቲ ዝጠሰጠሰ ውሽጣዊ ሂወት ኢሳያስን ስርዓቱን ክርእዮን ክፈልጦን ኣይካኣለን ጸኒሑ። እቲይ ምንታይሲ፡ ከምቲ ልዕል ክብል ዝተገለጸ፡ ከም ህዝብን ከም ሃገርን፡

ንህልውናኡን ንቀጻልነቱን ዘንጸላሉ ሓደጋ ኣሎ ብዝብል ምስምስ፡ ኣእምሮኡ ምሉእ ብምሉእ ኣብቲ ሓደጋ ኣብ መእሳይ ተኣሲሩ ስለዝጸንሐ፡ ብዛዕባ ካልእ ክሓስብን ክዓይን ኣይክእልን ስለዝነበር ኢዩ። ልክዕ ከምታ ዝሓሰኽት ኣገላ፡ ኣልዕል ምስ ኣበልካዎ ሓሳኽ ምዃና ትፈልጣም፡ ሰው ኣበልካ ትጉሕፋ፡ ህዝቢ ኤርትራ ካኣ፡ ኢሳያስ ምስ ስርዓቱ ዝጠሰጠሰ ምዃኑ ኣብ ዝፈለጠሉ ጊዜ፡ ኣልዒሉ ክጉሕፎ ኢዩ። ከምኡ ምዃኑውን ኢሳያስ ይፈልጥ ኢዩ። ከምኡ ስለዝኾነ ኢዩውን፡ ውሽጣዊ ሂወቱ ካብ ህዝቢ ኤርትራ ከዊሉ ዝነበር ዝጸንሐን ሕጂውን ዝፍትን ዘሎን።

ኢሳያስ፡ ንህዝቢ ኤርትራ እንዳ ኣታለለ ኢዩ መላኺ ስርዓቱ ዝመስራተን ዘዕኸኸን ክሳብ ሕጂ ኣብ ስልጣኑ ተኸይጡ ዘሎን። ቅድም ከጥቀመሎም ዝጸንሐን ሕጂ ዝጥቀመሎም ዘሎን ናይ መታለሊ ሜላታት፡ ብባህሪኦም ሓደ ዓይነት ኢዮም። ኩሎም፡ ኢሳያስ ንሃገራዊ ድሕነት ኤርትራ ተጣባቓይን ተኸላኻላይን ከምዝኾነ፡ ኤርትራን ህዝባን ካኣ፡ ዘይበሊ ጽልኢ ዘለዎም ናይ ርሑቕን ናይ ቀረባን፡ ዓባይትን ሓያላትን ጸላእቲ ከምዘለዉዎም፡ ብጀካ ኢሳያስ ዝካላኸለላ ካልእ ሓይሊ ከይለን ህዝቢ ኤርትራ ካኣ ንኢሳያስ ደጊፉ ከምክት ከምዘለዎን፡ ወ.ዘ.ተ. ማእከል ዝገበሩ ኢዮም። ካብ ጊዜ ናብ ጊዜ፡ ከከም ኩነታቱ፡ እቶም ጸላእቲ ዝባሃሉ ሃገራትን የህዛብን ጥራሕ ኢዮም ዝለዋወጡ። ኤርትራ ጋና ካብ ናይ ሳላሳ ዓመታት ሓርነታዊ ውግኣት በሰላታት ከይሓወየት ከላ፡ ናይ ዶብ ውግእ ምስ ኢትዮጵያ ብመደብ ምውልዑ ጥራሕ ዘይኮነስ፡ ዳርጋ ንልዕሊ 20 ዓመታት (1997-2018፡ “ወያነ (ኢትዮጵያ) ክትጎበጠኻ ኢያ፡ ኣመሪካ ኣላ ብድሕሪ ኢትዮጵያ” እንዳ በለ፡ ኢሳያስ፡ ህልውናን ቀጻልነትን ኤርትራ ኣብ ሓደጋ ከምዘሎ ኣምሲሉ ብምቕራብ፡ ንህዝቢ ኤርትራ ጅሆ ሒጂ ግዳይ ሕሱምን ጨካንን መላኺ ስርዓቱ ክገብሮ ኪኢሉውን ኢዩ። ኩሉ ህዝቢ ኤርትራ ከምዝፈልጠ (ዘሕለፎን ዘሕልፎ ዘሎን ሂወት ስለዝኾነ)፡ ከም ሳዕቤን እዚ ካኣ ኣብ ኤርትራ ፍጹም ኩለንተናዊ ዕንወትን ሕብረተ-ሰብ'ዊ ብትኩትን ኣጋጢሙን የጋጥም ኣሎን። ድሕሪ እዚ ኩሉ ብርሰትን ዕንወትን፡ ማለት፡ ኩሉ ዓቕሚ ተጸንቂቑ፡ ኤርትራ ዳርጋ ጥርሓ ምስተረፈትን፡ ነቲ ቀንዲ ንህዝቢ ኤርትራ ጅሆ መትሓዚ ኮይኑ ዝጸንሐ ናይ ዶብ ጉዳይ ዝምልከት ምንም ዝተገበረ ነገር ኣብ ዘይብሉ ጊዜን፡ ኢሳያስ፡ ምስ ኢትዮጵያ ናይ ዶብ ጉዳይ ኣየገድሰንን ኢዩ እንዳበለ ካብ መፋርቕ 2018 ዓ/ም ጀሚሩ ወደኸደኽ ክብል ጸኒሑን ኣሎን። ድሕሪ እዚ ተርእዮ እዚ፡ ህዝቢ ኤርትራ፡ እቲ ናይ ዶብ ጉዳይ ካብ ንጉሁኡውን እንተኾነ፡ ንህዝቢ ኤርትራ ጅሆ ንመትሓዚ ኢሳያስ ዝተጠቐመሉ ምስምስ ጥራሕ ምንገሩ ክግንዘብ ኪኢሉሰ፡ ቃልሱ ኣንጻር ኢሳያስን ስርዓቱን ከዕዝዝ ጸኒሑን ኣሎን። ሕጂ፡ ህዝብ ኤርትራ፡ “*የላክል*” ብዝብል

መጻፍ ስም ብዝፍለጥ ሕዝባዊ ምንቅስቃሴ እንዳ ተጠርነፈ፡ ቃልሱ ኣንጻር እቲ ቀንዲ ጸላኢ ህልውና ኤርትራ ከም ልዕላዊት ሃገርን ሕዝብን ዝኾነ ኢሳያስን ስርዓቱን ቆሪጹ ተላዒሉ ኣሎ።

በዚ ናይ ሕዝቢ ኤርትራ ገብረ-መልሴ ዝሰንበደ ኢሳያስ፡ ነተን ኣብ ዝሐለፈ ዓመት ዝፈረሳ ናይ መሕብኢ ባዓትታቱ፡ እንደገና ጸጊኑ ኣብኣን ክሕባእ ፍሕጠርጠር ኢዩ ክብል ጸኒሑን ዘሎን። መጀመሪያ፡ ኢሳያስ፡ ኣብ መንጎ ማእከላይ መንግስቲ ኢትዮጵያን ክልላዊ መንግስቲ ትግራይን ጣልቃ ብምእታው፡ መራሕቲ ትግራይን ሕዝቢ ትግራይን ልዕከዕ ከም ጸላእቲ ሕዝብን ሃገርን ኤርትራ፡ እቲ ዝተረፈ ክፋላት ኢትዮጵያን ካለኣት መራሕቲ ኢትዮጵያን ካኣ፡ ከም ፈተውቲ ኤርትራን ሕዝባን ከምዝኾኑን፡ ገይሩ ኣብ ሕዝቢ ኤርትራ ክገቡጉስ ኢዩ ጸኒሑ። *“ላምሲ፡ ብኢዳ ዝቐርባሰ ብእግራ ትሓኽኽ” ከምዝባሃል ኢዩ ነገሩ ዶ ክንብል? ብዝኾነ፡ ኢሳያስን ስርዓቱን፡ ንሕዝቢ ኤርትራ ዳግማይ ንምትላል፡ “ወያነ፡ ንህልውናኻን ንቀጻልነትኻን ሓዲጋ ሰለዝኮነ፡ ክትዋጋእ ተዳሎ”* እንዳበሉ ክገብርዎ ዝጸንሑ ጎስጓጎት፡ ሕዝቢ ኤርትራ፡ *“ሕጂስ ዓሻኹም ዳኣ ኣናድዩ፡ ይኣኸለኩም”* ኢሉ ሰለዝነጸጎምን *“ይኣኸል”* ኢሉ ኣንጻር ምልካዊ ስርዓት ቃልሱ ከዕዘዝ ሰለዝጀመረን፡ ናይ ምትላል መደብም ኣይሰለጠን።

እቲ ኣንጻር ወያነ ዝቐንዕ ጎስጓጎት፡ ብመሰረቱ ጎባጥን ንማእከላይ መግስቲ ኢትዮጵያ ንምግልጋልን ተባሂሉ ዝተሃንደሰ ኢዩ ጥራሕ ዘይኮነስ፡ ኢሳያስ፡ ሕጂውን ከም ልማዱ፡ ንሕዝቢ ኤርትራ ጅሆ ብምሓዝ ዝተረፈ ዓቕምታት ኤርትራ ኣባዲሙ፡ ንኤርትራ ናብ ኢትዮጵያ ኣሕሊፉ ናይ ማሃብ መደብ ነኸተግብር ዘኸእሎ ባይታ ንምጻፍ ዝዓለሙውን ኢዩ። ዋላኻ፡ ኢሳያስ “ወያነ ኣኸቲሙ ኢዩ” ኢሉ ከም ልማዱ ክግዕር እንተፈተነ (ቅድሚ ሕጂውን፡ ጥርሑ ጎረወይና፡ — ጸሓይ ኣይትበርቐን ኢያ፡ ወ.ዘ.ተ. ክብል ሰሚዕና እንዲና)፡ ወያነ ከም ኢትዮጵያዊ ሓይሊ ህያው ኣሎ ጥራሕ ዘይኮነስ፡ ኢሳያስ ንኤርትራ ናብ ኢትዮጵያ ናይ ምርካብ መደባቱ ከምቲ ዝደለዮ ንኸይስጉም ሓንቒ ሓዝዎ ዘሎ ሓይሊ ኢዩውን። ቅድሚ ሕጂውን ኣብ ዝተፈላለዩ እዋናት፡ ብፍላይ ካኣ ኣብ 1991፡ ነቲ ብመንግስቲ ኣመሪካ ዝቀረበ፡ ንህግ፡ ኢህአዴግን (ወያነ) ኣጎግን ዘጠቃለለ ናይ ሓባር መንግስቲ ናይ ምቓም ውጥን፡ ኢሳያስ ሓንጎፋይ ኢሉ ክቐበሎ ከሎ፡ መለሰ፡ “ሕዝቢ ኤርትራ ንናጽነት ስለዝተቃለሰ፡ ሕዝብ ኤርትራ ጥራሕ ኢዩ ዕድሉ ባዕሉ ክውስን ዝግበኦ” ኢሉ ከምዝነጸጎ ዝዘከር ኢዩ። ስለዝኾነ፡ ኢሳያስ ምስ ወያነ ጽልኢ ኣለዎ ኢልና ንኣሰብ እንድሕር ዳኣ ኮይና፡ እቲ መሰረታዊ ምክንያት መባኣሲ፡ ኢሳያስ ናብ ኢትዮጵያ ዝቐንዕ መደባቱ ንኸየተግብር፡ ወያነ ዕንቑፋት ኮይኑ ካብ ዝብል ዝብገስ ጥራሕ ኢዩ ክኸውን ዝኸእል። ኢሳያስ፡ ኤርትራ ዝሓወሰት ኢትዮጵያ ክገዝእ ንዝነበሮ ሕልምታት፡ ወያነ ኣበርዒኑላይ ዝብል ቅርሕንቲ ክህልዎ ዋላኻ ባህሪ ኢዩ ክባሃል እንተተኸእለ፡ ካብ ምቕራብሲ፡ ንወያነ ዝቐርብ ኢሳያስ ኢዩ። ኤርትራዊ ኣይትታሃመል፡ ኢሳያስ ናግኻ እንዳባኣሰ፡ ውሽጡስ ምስ ኣቶም (ወያነ) ከምዝኸውን ኣይትሰሓቶ ኢኻ።

ኢሳያስን ስርዓቱን ኣብ ሰላም ክነብሩ ስለዘይክእሉ፡ ድሕሪ እዚ ኹሉ ፋሕጠርጠር፡ ሕጂ ካኣ ሓዳሽ ቅዲ ያኢ ተርኪቡላይ፡ ብሰንኪ እቲ ምስ ኢትዮጵያ ዝገበርናዮ ሰላም፡ “ሱዳን፣ ቀጠር፣ ቱርኪ፣ ወ.ዘ.ተ.” ኮይነን ክጎጣኻ ይመጸ ኣለዎ ብዘስምዕ ኣጋባብ፡ ሕዝቢ ኤርትራ ህልውናኻ ኣብ ሓዲጋ ወዲቐ ስለዘሎ ክትዋጋእ ተዳሎ ዝብል ጎስጓስ፡ ክገብሩ ጀሚሮም ኣለዉ። እዚ ካኣ፡ እቲ ኢሳያስን ስርዓቱን ንሕዝቢ ኤርትራ ጅሆ መትሓዚ ዝጥቀሙሉ ዝተለምደ ሜላ ጥራሕ ኢዩ ዘይኮነስ፡ ኣቐልቦ ሕዝቢ ኤርትራ ብምጥምዛዝ፡ ነቶም ኢሳያስ ብምስጢር ምስ ኢትዮጵያ ክገብርዎ ዝጸንሑ ንኤርትራ ዝጎድኡ ውዕላትን ስምምዓትን፡ ካብ ሕዝቢ ኤርትራ ተቐውሞ ከይገጠሞ፡ መታን ከተግብርዎም ዝዓለሙውን ኢዩ። ካብኡ ሓሊፉ፡ ሕዝብ ኤርትራ፡ ነዚ ዝባሃሎ ዘሎ ሓዳሽ ሰግኣት ፈሪሑ፡ እምባኣር ምስ ኢትዮጵያ ይሕሸና ብምባል፡ ነቲ እከይ ወዲት ኢሳያስ ሓንጎፋይ ኢሉ ንኸቐበሎ ዝተዋደድ መጻወድያውን ኢዩ። እቶም ኩሎም ኢሳያስ ኣብ ኢትዮጵያ ከይዱ ዝበሎምን ዝገበርዎምን መደረታትን ተግባራትን ጥራሕ ዘይኮነስ፡ እኮላይ እቶም ብኢትዮጵያ ዝውሰዱ ዘለዉ ስጉምታትን ውን (ሓይሊ ባሕሪ ኢትዮጵያ ኣብ ወደባዊት ከተማ ባጽዕ ይምስረት ኣሎ፤ ኢትዮጵያ፡ ንኤርትራውያን ናይ ኢትዮጵያ ዜግነት ዘውህብ ኣዋጅ ኣውጺኦ፤ ወደባት ኤርትራ ኣብ ትሕቲ ምምሕዳር ኢትዮጵያ ይኣትዎ ኣለዎ፤ ኢትዮጵያ፡ ኣብ መሬት ኤርትራ ንዝሰርሑ መንገድታትን ካለኣት ትሕተ-ቅርጽታትን ብዝምልከት፡ ምስ ስልሳይ ሃገራት ውዕል ክትፈራረም ጸኒሓ ኣላ፤ ወ.ዘ.ተ.) እንተራኣና፡ እቶም ኢሳያስ ብሕቡእ ምስ ኢትዮጵያ ክገብርዎ ዝጸንሑ ስምምዓት እንታይ ምዃኖ ንምግማት ዘጸግም ኣይኮነን - ንኤርትራ ናብ ኢትዮጵያ ንምሕዋስ ዝዓለሙ ኢዮም። ሕዝቢ ኤርትራ ካኣ፡ ነዚ ሓደገኛ ወስታታት ንምምካት፡ *“ይኣኸል”* ኢሉ ቃልሱ ኣንጻር ኢሳያስን ስርዓቱን ከዕዘዝ ሰለዝጀመረ፡ ኢሳያስ፡ ነዚ ንምብርዓን ይሕግዘኒ ኢዩ ዝበሎ ሜላ ከምህዝ ኢዩ ፈቲኑ።

ከምቲ ኣብ ጊዜ ናይ ዶብ ወግእ (1998-2000)፡ ኢሳያስ፡ ንሰራዊት ኤርትራ ካብ ግንባር ዓሰብ ንኸስሑብ ትእዛዝ ዘመሓላለፈ፡ ሕጂውን፡ “ናይ ሃይማኖት ጥርኑፋት” ብምዕራብ ይመጹኹ ኣለዉ ብዝብል ምስምስ፡ ሰራዊት ኤርትራ ካብ ምብርቓዊ ግንባራት ከምዝሳሉብ ብምግባር፡ ሰራዊት ኢትዮጵያ ብዘይ ተቃውሞ ናብ ኤርትራ ከምዝኣቱ ኢዩ ክገብር ዝፍትን ዘሎ። ከምቲ ኣብ ጊዜ ናይ ዶብ ወግእ ዝገበሮ፡ ነቲ ናይ ምስሓብ ትእዛዝ ብምንጻግ ንዓሰብን ንኤርትራን ካብ ናይ ኢትዮጵያ ጎበጣ ዝተኸላኸለለን፡ ሕጂውን ሰራዊት ኤርትራ ካብ ግንባር ምብራቕ ንኸሳሉብ ዝዋሃቦ ዝኾነ ይኹን ትእዛዝ ብምንጻግ፡ ንኤርትራ ካብ ናይ ኢትዮጵያ ጎበጣ ክከላኸለላ ይግባእ። ህዝቢ ኤርትራ ካእ፡ እቲ ብወገን ምዕራብ ሓዲሽ ስግኣት ይመጸካ ኣሎ እንዳተባህለ ዝንገሮ ዘሎ፡ ከምቲ ንልዕሊ 20 ዓመታት “ኢትዮጵያ ክትመጸካ ኢዩ፣ ዶብ ከይተሃንጸጸ፣ ወ.ዘ.ተ.) እንዳተባህለ ክንገሮ ምስጸንሐ፡ ኣብ መወዳእታ (ኩሉ ሃገራዊ ዓቕምታት ኤርትራ ብሰበቡ ምስተጸንቀቐ)፡ “ናይ ዶብ ጉዳይ ኣየገድሰናን ኢዩ፣ ናይ ኢትዮጵያ ምርግጋእ ኢዩ ዘገድሰና፣ ወ.ዘ.ተ.) ዝተባህሎ፡ ሕጂውን ንህዝቢ ኤርትራ ጅሆ ንማሓዝ ዝተማህዘ እኩይ ሜላ ጥራሕ ኢዮም ህዝቢ



ኤርትራ ክነጽጎ ኣለዎ። ሕጂውን፡ እታ **“ዓርሲ ዓርሲ”** ኢያም፡ ህዝቢ እርትራ ኣይትታሃመል። እቲ ናይ ሓዋና ፍታሕ፡ ነቲ መላሻ ስርዓት ሲዒርካ፡ ኣብ ኤርትራ ናይ ህዝቢ፡ ዲሞክራሲያውን ቅዋማውን ስርዓት ምትካል ስለዝኾነ፡ ኣንጻር ኢሳያስን ስርዓቱን ዝጀመርካዮ ቃልሲ፡ ህዝቢ ኤርትራ ብናህሪ ቀጽሎ። በዚ ካብ ማዓልቲ ናብ ማዓልቲ እንዳናሃረ ዝኸይድ ዘሎ ህዝባዊ ቃልሲ፡ ኢሳያስን ስርዓቱን ተሰናቢዶም፡ ኩሉ ዓይነት ናይ መደናጋሪ ሜላታት ይጥቀሙ ስለዘለዉን ስለዝኾኑን፡ ህዝቢ ኤርትራ፡ እታ **“ዓርሲ ምንም እንተኾነውን ዓርሲ”** ምዃና ኣይትሰንግዕ ኢኻ። ኢሳያስን ስርዓቱን፡ ዓርሲ እንዳልሓሱ ኩሉ ጊዜ ክሓልቡኻ ኢዮም ዝደልዩኻም፡ ኣይትታሃመሎም ኢኻ።

ዝኾነ ስርዓት ክገዛእ ዝኸእል፡ እንተስ ፈቲዩ እንተስ ብሓይልን ብዓመጽን፡ ሕራይ ኢሉ ዝግዛእ ህዝቢ እንተረኺቡ ጥራሕ ኢዩ። ስለዝኾነ፡ ህዝቢ ኤርትራ፡ እቲ መፍትሒ ኣብ ኢድካ ኢዩ ዘሎ። እምቢ ኣይግዛእን ምባል ጥራሕ ኢዩ ዘድልዩኻ። ክሳብ ሕጂ፡ ከምቲ ልዕል ኢሉ ዝተገለጸ፡ ኢሳያስን ስርዓቱን፡ ንረብሓኻ ዝሰርሑ ዘለዉን ብጉዳይካ ታሓላቕትን ተመሲሎም፡ ኢዮም ከታሉሉኻ ጸኒሑም። ሕጂ ግን፡ መን ምዃኖም ባዕላቶም ስለዝተጋለጹ (እታ ዓርሲ ተቀዲዳስ ኣብ ውሽጣ ዝጸንሐ ዝጠሰጠሰ ፖሊቲካዊ ሂወት ኢሳያስን ስርዓቱን ክትርእዩ ስለዝበቓዕካ)፡ ጉዳይካ ባዕልኻ ሓጅካ፡ ጸገምካ ክትፈትሕ ዝኸእለካ ስርዓተ-ምሕደራ ንኸትተክል፡ ስሙር ቕልጽምካ ከተሕይሎ ይግባእ። ዝተቃለሰ ህዝቢ፡ ዘይሩ ዘይሩ፡ ይዕወት ኢዩ። ናይ ጎረባብትና የህዛብ ናይ ቀረባ ታሪኽ ይኹን ናይ ህዝቢ ኤርትራ ናይ ጊዜ ሰውራ ታሪኽ እንተራኣናውን፡ ነዚ ሓቂ እዚ ኢዩ ዝምስከር። ሎሚ (ዘ ማዝያ 2019)፡ ጎረቤትና ዝኾነ ህዝቢ ሱዳን፡ ነቲ ንዊሕ ዓመታት ኣብ ስላጣን ዝጸንሐኻም ካብ ስልጣንይ ኣይወርድን ኢዩ ኢሉ ከዕጠጢ ዝወረሐ፡ ፕረሲደንት ዐ-መር ኣል በሽር፡ ብቕልጽሙ ካብ ስላጣኑ ከምዝወርድን ኣብ ትሕቲ ቀይዲ ከምዝኣቱን ብምግባር፡ ዓወት ጨቢጢ ኣሎ። ዓሚ ከምዚ ሕጂ ጊዜ፡ ጎረቤትና ዝኾነ ህዝቢ ኢትዮጵያውን ብተመሳሳሊ መንገዲ ዓወት ከምዝጨበጠ ዝኸከር ኢዩ። ህዝቢ ግብጺ እንተኾነውን፡ ኣብ 2011 ዓ/ም ተመሳሳሊ ዓወት ኣረጋጊጹ ነይሩ ኢዩ። ኩሎም እቶም ብዝተዋሃሃደ ቅልጽም ህዝቢ ካብ ስልጣናዎም ዝወረዱ ስርዓታት፡ ምስዚ ኣብ ኤርትራ ዘሎ ዓማጺ ስርዓት ሓደ ወይውን ተመሳሳሊ ባህርያት ዝነበሮም ኢዮም። ስለዝኾነ፡ ኢሳያስን ስርዓቱን ካእ፡ ብዝተዋሃሃደ ኤርትራዊ ቅልጽም ከወገድ ይካኣል ኢዩ ጥራሕ ዘይኮነስ፡ ናይ ግድን ሕጂ ክእለውን ይግባእ። ሕዝብ ኤርትራ፡ ሕጂ ተራኻ ኢዩ፡ ንጎረባብትኻ ምስል። እቲ ካብ ኣብራኽካ ዝወጸ፡ ሰራዊት ኤርትራ ካእ ኣብ ጎድንኻ ደው ብምባል፡ ነቲ ዘይተርፍ ለውጢ ከቃላጥፎ ይግባእ።

ኢሳያስ፡ ልክዕ ከምቲ ንህዝቢ ኤርትራ ከታልሎ ዝጸንሐ፡ ንመራሕቲ ሰራዊት ኤርትራውን፡ ኣብ ነንሕዶም እንዳ ኣባኣሲ፡ ከምዘይ ታኣማመኑ ብምግባር፡ ሓለውቲ ስልጣኑ ጥራሕ ከምዝኾኑ ክገብሮም ክፍትን ኢዩ ጸኒሑ። ሰራዊት ኤርትራ፡ ናይ ባዕሉ መንነት ሃልይዎ፡ ረብሓ ህዝቢ ክሕሉን ኣብ ጎድኒ ህዝቢ ደው ክብልን ዝኸእሎ ብቕዓት ከውንን ስለዘይተደለዩ፡ ብዘበናዊ ወታሃደራዊ ሳይንስ ኣይታሃነጸን። ኩላትና ከምፈልጠን፡ እቶም ኣባላት ሰራዊት ኤርትራውን ዘይስሕትዎን፡ ኤርትራ፡ ፕሮፈሽናል ሰራዊት (Professional Army) ኣለዎ ክባሃል ኣይካኣልን ኢዩ። ፕሮፈሽናል ሰራዊት፡ ናይ ባዕሉ መንነት ዝውንን ኮይኑ፡ ታኣማምነቱ (its loyalty) ካእ ንሃገርን ንህዝብንምበር ንዝኾነ ሓላፊ ወይውን ሰልፊ ይኹን ውድብ ኣይኮነን። ሰራዊት ኤርትራ፡ እዚ ዕድል ኢዚ ስለዘይረኸበ፡ ግዳይ ናይ ኢሳያስን ስርዓቱን ኮይኑ፡ ካብቶም ኣዝዮም ዝተሃሰዩ ኣካላት ሕብረተ-ሰብ ኤርትራውን ኢዩ። “ልብን ሳዕርን እንዳሓደረ ይብቕል ከምዝባሃል”፡ ኣብ ሕብረተ-ሰብ ኤርትራ ዘለዎ ክብሪ፡ ቦታን ተራን ተገዚቡ፡ ሰራዊት ኤርትራ፡ ሎሚስ ልቢ ገይሩ፡ ኣብ ጎድኒ ህዝቡ ደው ብምባል፡ መስል ህዝቡን መሰሉን ንምኽባር፡ ንህዝባዊ ቃልሲ ክድግፍን ከቃላጥፍን ትጽቢት ይግበረሉ። ሕድሪ ሰማእታት ኤርትራ፡ ከይጠልምን ከይርስዕን ምሕጽንታይ ክቕርቡሉውን እደሊ።